

అర్పణ

రోజూ ఆఫీసునుండి వచ్చే సమయానికి ద్వారానికి చేరగిల
బడి తన రాకకోసం ఆత్రంగా ఎదురు చూస్తుండే రాధ స్థానం
భాళీగా కనిపించటంతో ఆశ్చర్యం వేసింది కృష్ణారావుకు.

“రాధకు ఒంట్లో బావుండలేదా?” అనుకొంటూ తమ వాటా
లోకి అడుగు పెట్టబోయాడు.

“బాబూ కృష్ణా: ఒక్కసారిటురా.” ప్రక్క వాటాలో వుం
టున్న వసంతమ్మగారి కేకకు ఆగి, వెనుదిరిగి అటుకేసి నడిచాడు.

“ఏం పిన్ని గారూ?” అడిగాడు.

“నాయనా: ఈ రోజు నీ అదృష్టం బాగుండి పెద్ద ప్రమాదం
తప్పిపోయింది.” ఆవిడ మాటలకు త్రుళ్ళిపడ్డాడు.

“మీరంటున్నది ఎవరి గురించి?” అందోళనగా ప్రశ్నించాడు.

“రాధ గురించే బాబూ: మీ బాబాయి, నేనూ సమయానికి

చూసి అడ్డుపడకుంటే నిండు ప్రాణాల్ని చేతులారా తీసుకొనేది. వంటిమీద కిరోసిన్ వంపుకొని అంటించుకోబోయింది." బాధగా అందావిడ.

కృష్ణారావు అవాక్కయ్యాడు. వళ్ళంతా చెమటలు పట్టి గుండె దడదడా కొట్టుకుంది.

“పిచ్చిపిల్ల! తన వలన నీ జీవితానికెంతో లోటు జరుగుతుందని తలదొడ్డిపోతుంది. తన చావుతోనైనా నీ కింత మఖం దొరుకుతుందని అభూయిత్యానికి పూనుకొంది. సమయానికి మేం చూసాం గనుక ఏం జరగలేదు. నీవైనా ఆ పిల్లకు దైర్యం చెప్పు.” చెప్తుండావిడ.

కృష్ణారావు మనసు బాధతో వూగిసలాడింది. అక్కడ క్షణం నిలువలేక పోయాడు. ఆత్రుతతో తన వాటాకేసి వేగంగా కదిలాడు.

రాధ దిండులో తలదూర్చి మంచం మీద బోర్లగా పడుకొని వుంది. కృష్ణారావు మెల్లగా మంచం మీద కూర్చుని రాధను మెల్లగా స్పృశించాడు. ఆ స్పృశను గుర్తించిన రాధ ఒక్క ఉదుటున భర్త కౌగిలిలో చేరి వెక్కిళ్ళు పెట్టింది.

దుఃఖంతో కృష్ణారావు మనసు మూగబోయింది. ఓదార్పుగా రాధ తలను నిమురుతూ అలానే కొద్దిసేపుండి పోయాడు.

“రాధా! అగ్నిసాక్షితో ఒకటైన మన బంధాన్ని అగ్నిపుల్లతో త్రొవలను కొన్నావా?” కృష్ణారావు కంఠం వొణికింది.

అతని మాటలకు రాధలో దుఃఖం కట్టలు తెంచుకుని

పొంగింది.

“చెప్పు రాధా! నిన్ను పోగొట్టుకుని నేను జీవితాంతం ఏ ఆశతో బ్రతకగలననుకొన్నావు?” ఆవేదనగా అన్నాడు.

రాధ ఏడుస్తుండే కాని సమాధానం చెప్పలేకపోతున్నది.

“రాధా! ప్రకృతిలో యిటువలు ఎంత సాధారణమో, జీవితంలో కష్ట సుఖాలూ అంతే. వాటికి అనుగుణంగానే జీవితంలో సౌఖ్యాన్ని వెదుక్కోవాలి. వృక్షానికి కాండం, వేరు ఎంత ప్రాముఖ్యమో సంసారానికి ధార్యా, భర్తా అంతే ప్రాముఖ్యం. ఏది వాడి పోయినా సంసారం సౌందర్యహీన మాతుంది.... ఇదేనా నువ్వు నన్ను అర్థం చేసుకొంది?” కృష్ణారావు కళ్ళల్లో నీరు నిలిచింది.

“నా వలన మీరేం సుఖపడుతున్నారండీ! భార్యగా మీకు నేవలు చెయ్యవలసిన దానిని మీ చేతనే నేవలు చేయించుకొంటున్న దౌర్భాగ్యురాలిని.” వెక్కిళ్ళు పెడ్తూ ఆంది రాధ.

“రాధా! నీ పరిస్థితే నాకు వస్తే నేవ చెయ్యవా?”

“వద్దండీ! నా దురదృష్టం మీకు రానేకూడదు. నేను పాపిష్టి దాన్ని కనుకనే దేవుడు నాకీ శిక్ష విధించాడు. ఆనాడే నేను చచ్చి పోయింటే మీకీ ఊభ వుండేది కాదు. నా స్మృతుల్ని మర్చిపోయి మరో పెళ్ళి....”

కృష్ణారావు రాధను పూర్తిగా చెప్పనివ్వకుండా ఆమె పెదాలను చేత్తో మూసేశాడు.

“ఆ ఆలోచనలతోనే నీవు ఈ అఘాయిత్యానికి పూనుకొన్నావా రాధా? వెన్నెల మైదానంలో చల్లదశాన్ని ఆస్వాదించిన

వాడెవడూ, మండే ఎడారిలో విహరించాలనుకోడు. నీ సాంగత్యం నాకు వెన్నెల మైదానం రాధా!” తన్మయత్వంగా భార్యను హృదయానికి హత్తుకొని నుదుటిని ముద్దాడాడు.

“నా బ్రతుకులో చీకటి తప్ప మీరు చూసుకోవటానికి వెలుగెక్కడ మిగిలిందండీ! ఆ వెలుగును విధి ఎన్నడో తన గుప్పిట లోకి తీసుకుంది.” భర్త తనపై చూపిస్తున్న అనురాగానికి కరిగి పోతుంది రాధ.

“రాధా: చిన్న అద్దంముక్క నైతం విశాలమైన ప్రతిబింబాన్ని తనలో ఇముడ్చుకో గలుగుతుంది. ఎంత పెద్ద కొండయినా తనపై ఒక చిన్న దృశ్యాన్ని ప్రతిబింబించుకోలేదు. ఆ రెంటికీ వున్నంత తేడానే తృప్తికి-అసంతృప్తికి మధ్య అగాధంలా నిలిచి దాంపత్యాన్ని దుఃఖమయం చేస్తుంది. కావి మన బంధం తేలికగా తెగిపోదు రాధా! నీ ఉనికి నా హృదయం మలిచే ఊహాశిల్పాలకు ఉలివంటిది. అందుకే నిన్ను నా నుండి దూరం కానివ్వను.” అతని కళ్ళు చెమ్మగిల్లాయి.

“నాపై మీరు చూపించే ప్రేమకు ప్రతిఫలంగా, మీ నేవకు అంకితం కాలేక పోతున్నందుకు నేనెంతో కుమిలిపోతున్నానండీ.”

“రాధా: భౌతికాన్ని మించి, పరస్పరం మానసికంగా అంకితం కాగలిగినదే ఆదర్శమైన దాంపత్యం. భౌతిక ఆకర్షణనేది కేవలం ఒక అతుకు లాంటిదే. అది బంధాన్ని తాత్కాలికంగానే పట్టి వుంచగలుగుతుంది. మన దాంపత్యం ఆదర్శం కావాలి. నిన్ను భార్యగా పొందగలగటం నా అదృష్టంగా భావించాను. ఆ అదృష్టాన్ని నిర్దయగా

దూరం చెయ్యకు." తన్మయత్వంగా కళ్ళు మూసుకొన్నాడు.

వేగంగా దూసుకొచ్చిన కడలితరంగాలు ఒడ్డును తాకి వెనక్కు మళ్ళినట్లుగా అతని ఆలోచనలు ఉద్వేగంతో హృదయాన్ని తాకి గతంలోకి జారిపోయాయి.

తను తాలూకా ఆఫీసులో గుమస్తా. చేరి రెండేళ్ళయింది. ఆ ఉద్యోగాన్ని సంపాదించి ఒక నీడన విలబడగలగటానికి ఎన్నో కష్టాలు ఎదుర్కొన్నాడు.

తల్లిదండ్రులిద్దర్నీ చిన్న తనంలోనే పోగొట్టుకొన్న దురదృష్టవంతుడు తను. అనాధలా బజారెక్కొల్పిన తనను పెద్దమ్మ చేరదీసింది. తనుండటం పెద్ద నాన్నకు ఇష్టంలేకున్నా పెద్దమ్మ ఇష్టాన్ని వ్యతిరేకించలేక భరించాడు.

అక్కడే స్కూలు ఫైనల్ వరకు చదువుకో గలిగాడు. హఠాత్తుగా పెద్దమ్మ జబ్బుతో మరణించడంతో ఆ ఇంట్లో తనకు అండ లేకపోయింది.

నిరాదరణతో ఇంటినుండి గెంటివేయ బడ్డాడు.

స్వశక్తితో డిగ్రీ పూర్తిచేసి మంచి ఉద్యోగం సంపాదించుకోవాలని, నలుగురి సహాయాన్ని అర్థించి వారాలు చేస్తూ పట్టణదలతో డిగ్రీ తెచ్చుకో గలిగాడు. ఆ తర్వాత ఒక సంవత్సరం నిరుద్యోగంతో ఎన్నో బాధలు పడాల్సివచ్చింది. కూటికి గతిలేక పస్తులున్నాడు తను:

నిరుత్సాహపడకుండా ఎన్నో ప్రయత్నాలు చేస్తూనే వున్నాడు. అదృష్టం కొలది గవర్నమెంట్ ఉద్యోగం సంపాదించుకొన్నాడు. అంతవరకు తను పడ్డ కష్టాలన్నీ గద్దెక్కాయె. మనసుకు స్థిమితం చిక్కింది.

తాసిల్దారుగారితో అప్పుడప్పుడూ తను పల్లెలకు వెళ్ళాల్సి వస్తుండేది. అలాంటి సందర్భంలోనే మొదటిసారిగా రాధను చూడటం తటస్థపడింది.

ఆ రోజు అంతా జీవులో ఈశ్వరపురం వెళ్ళాల్సి వచ్చింది.

శిస్తు వసూళ్ళ గురించి తాసిల్దారుగారు మునసబుతో మాట్లాడుతూ మధ్యలో తనను వివరాలు అడుగుతుంటే ఫైల్స్ అందిస్తున్నాడు.

ఒక క్రేలో కాఫీ కప్పులు తీసుకువి తమ మధ్యకు వచ్చిందొక అమ్మాయి. చూడగానే ఎంతో సింపుల్ గా, చక్కగా వుందనుకొన్నాడు.

“తీసుకోండి!” అంటూ కప్పు చేతికందిస్తుంటే ఇద్దరిచూపులు కొద్దిక్షణాలు కలుసుకొన్నాయి.

ఆ కొద్ది క్షణాల వ్యవధి తన హృదయంలో సంచలనాన్ని కలిగించింది. తనకు తెలీకుండానే అనురాగ బీజాన్ని తనలో నాటాయి.

ఆ క్షణకాలంలోనే-విశాలంగా వున్న ఆమె కళ్ళనుండి వెన్నెల ప్రవాహంలా తనను తాకినట్లుగా తన్మయుడయ్యాడు. విరమలంగా ప్రకాశిస్తున్న ఆ కళ్ళనే తన మనసులో ప్రతిష్ఠించుకొన్నాడు.

చంద్రుని ఆవరించిన నల్లటి ముప్పులా ఆ కళ్ళల్లో ఏదో దైన్యాన్ని గమనించగలిగాడు.

ఆ అమ్మాయి తిరిగి వచ్చి ఖాళీ కప్పులు తీసుకెళ్తుంటే మరోసారి చూడాలని ప్రయత్నించాడు కాని తన కేసి చూడనే లేదు.

“ఎవరీ అమ్మాయి?” ఎన్నోసార్లు అనుకున్నాడు. అక్కడున్నంత నేపు తన మనసు స్వాధీనం తప్పింది.

అక్కడే మధ్యాహ్నం కావటంతో ముససలుగారి బలవం తంపేద భోజనం చెయ్యాల్సి వచ్చింది. అందరికీ ఆ అమ్మాయే స్వయంగా వడ్డిస్తుంటే తను అకలి మర్చిపోయి ఆ కళ్ళల్లోకి పడే వదే చూడాలని తాపత్రయపడ్డాడు.

చురుగ్గా, ఎంతో వినయంగా పని చేస్తున్న ఆమెను చూసి, “మీ అమ్మాయేనా?” తాహసిల్దార్ గారు ముససలుగార్ని ప్రశ్నించారు.

“కాదండీ! మా పక్కంటివాళ్ళ మేనకోడలు. ఈ పిల్లకు మేవంటే ఎంతో అభిమానం. చిన్నప్పడే తల్లిదండ్రీపోతే చూవయ్య గారింట్లోనే పెరిగింది. బంగారంలాంటి పిల్ల. ఎక్కువగా మా ఇంట్లోనే చనువుగా తిరుగుతుంటుంది. బైటకుపోతే కొడుక్కి కట్నం వస్తుందన్న ఆశతో, ఈ పిల్లను దారినపోయే ఏ దిక్కులేనివాడికో కట్టబెట్టాలని చూస్తున్నారు.... ఈ పిల్ల అదృష్టం ఎలా వుందో?” నిట్టూర్చారాయన.

ఆయన మాటలకు ఆ అమ్మాయి మీద తనెంతో జాలి

పడ్డాడు. తనలా ఒక దురదృష్టవంతురా లన్నమాట! అనుకొన్నాడు సానుభూతిగా.

మునసబుగారు ఒకటి, రెండుసార్లు ఆమెను పిలుస్తుంటే, పేరు 'రాధ'ని తెలుసుకోగలిగాడు.

“రాధ!....రాధ!....” ఎంత చక్కని పేరు.

అక్కడి నుండి బయల్దేరినపుడు, మరోసారి చూడాలని ఆమెకోసం తన కళ్ళు వెదికాయి. కాని మళ్ళీ కనిపించలేదు.

ఆ రోజు రాత్రి ఎంతో సేపటికిగాని నిద్రపట్టలేదు. రాధ కళ్ళు తనను వెంటాడుతున్నట్లనిపించింది. ఆ కళ్ళల్లో మాటల కందని ఏదో ఆకర్షణ తన హృదయంలో కల్గొలాన్ని రేకెత్తిస్తున్నది.

తను మర్చిపోచామని ఎంతగా ప్రయత్నిస్తున్నాడో, అంతగా తన మనసులో ఆ కళ్ళు ముద్రించుకుపోయాయి. ఆ ఆకర్షణకు తను దూరం కాలేకపోతున్నాడు. ఎక్కడ చూసినా ఆ కళ్ళే ప్రత్యక్ష మౌతున్నట్లున్నాయి.

ఒక స్త్రీ కళ్ళల్లో ఇంతటి ఆకర్షణ శక్తి వుంటుందని అనుభవ పూర్వకంగా తెలుసుకో గలిగాడు. ఆ ఆలోచనలే రాధను ఆరాధించటానికి ఆలంబనలయ్యాయి.

రాధను పొందలేని తన జీవితం వ్యర్థమనిపించింది. ఆమెను భార్యగా స్వీకరించ గలిగే అవకాశాన్ని జారవిడుచుకొంటే పిచ్చి వాడ్నయి పోతానని భయం వేసింది.

ఓ రోజు ఒంటరిగా ఈశ్వరపురం వెళ్ళాడు. మునసబు గారు తనను సాదరంగా ఆహ్వానించి కూర్చోబెట్టారు.

“ఏమండీ! తాసిల్దారుగారేమైనా కబురుపెట్టారా?” తనేం మాట్లాడకపోతే ఆయనే కదిలించారు.

“అహా! కాదండీ! నాకు.... మీతో పనుండివచ్చాను.” తొట్టు పడ్డాడు.

“నాతోనా? ఏమిటి?” ఆశ్చర్యంగా చూశారాయన.

ఆ విషయం ఎలా ప్రారంభించాలో అర్థంకాక ఒక నిమిషం మౌనంగా వుండిపోయాడు.

“మీ ఇంట్లో ఆ రోజు చూశాను.... రాధ.... అందరికీ ఇష్టమైతే నేను పెళ్ళి చేసుకొందామని అడగటానికి వచ్చాను.” ఆ మాత్రం అడగటానికి చెమటలు పట్టాయి.

ఆయన నాకేసి చిత్రంగా చూసారు. అందులోనే ఏదో మెరుపు కనిపించింది.

“వాళ్ళేమీ కట్నం ఇచ్చుకోలేరు.” కొద్ది క్షణాల తర్వాత అన్నారు.

“ఆ ఉద్దేశంతో నేను రాలేదు.” అంటూ తన వివరాలన్నీ ఆయనకు చెప్పకొన్నాడు.

మునసబుగారు కొద్దిసేపు ఆలోచించి, “సరే! వాళ్ళింట్లో మాట్లాడి తెలుసుకొస్తాను. మీరిక్కడే కూర్చోండి.” లేచి బయటకు వెళ్ళారు.

కొద్దిసేపటి తర్వాత తిరిగొస్తూ ఆయన తనతో మరో వ్యక్తిని వెంటబెట్టుకొని, “వీరు రాధ మావయ్య సుబ్బారావుగారు.” పరిచయం చేయగానే నమస్కరించాడు.

“మీకుగా మీరే వచ్చి రాధను చేసుకుంటాననటం దాని అదృష్టం. మా స్థితి గతులన్నీ మునసబుగారు మీకు చెప్పేవుండాలి. కట్టుంగా ఏమీ ఇవ్వలేను. అంతేగాక ప్రస్తుతం కాణి ఖర్చులో పెళ్ళి చేసే స్థితిలో లేను.” నాన్నాడు సుబ్బారావుగారు.

“ఖర్చుల గురించి మీరేం ఆలోచించకండి. రాధను నేను చేసుకోవటానికి మీకు అభ్యంతరం లేకుంటే చాలు, సంతోషిస్తాను.” చెప్పాడు తను.

ఆయన ఒకనిమిషం ఆలోచించి, “మునసబుగారికి ఇష్టమైంది గనుకనే మీ ప్రస్తావన నాదాకా తీసుకొచ్చారు. వారి ఇష్టమే నా ఇష్టం..... పోతే, పెళ్ళయిన తర్వాత రాధ బాధ్యత మాకేమీ వుండదు. అన్నీ మీరే చూసుకోవాలి. నాకు ఇంకా పెళ్ళికావాల్సిన పిల్లలున్నారు.” రాధను పూర్తిగా వదిలించుకోవాలన్నదే ఆయన ఆంతర్యంగా బోధపడింది.

“అలాగే.... రాధ ఇష్టాన్ని కూడా మీరు కనుక్కోవటం బావుంటుంది.” అన్నాడు తను.

“దాని ముఖం : దానికో ఇష్టం, అయిష్టమూనా? అదే ఒప్పు కుంటుంది.” రాధ విషయంలో ఆయన కెంత నిర్లక్ష్యమో పూర్తిగా తెలిసింది.

తను నోరు విప్పబోతున్నంతలో వెంటనే మునసబుగారు అందుకొన్నారు.

“రాధను నేను ముందే అడిగాను. రాధ మనపూర్తిగా ఇష్ట పడింది. ఇక ముహూర్తాలు నిర్ణయించడమే ఆలస్యం” నవ్వేరాయన.

తన మనసులో కోటిదీపాల వెలుగు. తన జీవితానికి మహా త్రరమైన మలుపుగా, ఆ వెలుగులో హంసలా నడిచివస్తున్న రాధ.

అనుకొన్నది పొందగలుగుతున్నానన్న ఆనందతరంగాలలో తడిసి ఉక్కిరి బిక్కిరయ్యాను. రాధ తనది కాబోతున్నదన్న మధురానుభూతితో తనీ ప్రపంచాన్ని జయించినంతగా తృప్తిని పొందాడు.

పెళ్ళయింది. తను కూడబెట్టిన కాస్త డబ్బును పెళ్ళిఖర్చుల క్రింద సంతోషంగా ఖర్చుపెట్టాడు. మునసబుగారే పెళ్ళి పెద్ద.

మొదటి రాత్రి :

సిగ్గుల మొగ్గయిన తన హృదయాధి దేవత రాధ కౌగిలిలో బాహ్య ప్రపంచాన్నే మరిచిపోయిన మధుర వేళలో....

ఆనందంతో తడిసిన కళ్ళతో, "ఏవండీ : నాలో ఏం చూసి కోరి మీదాన్ని చేసుకొన్నారు ?" రాధ అడిగింది.

"వెన్నెల...."

"నా లో నా : ఎక్కడ ?" ఆశ్చర్యంగా రాధ.

"నీ కళ్ళల్లో !"

మధురంగా నవ్వింది రాధ.

"నాకీపాటి బాగ్యం లభిస్తుందని కలలో కూడా ఊహించ లేదు." తన్మయురాలై రాధ.

"ఏపాటి ?"

"ఈపాటి...." తన హృదయంలో తల దాచుకొంటూ రాధ.

"రాధా : ఇంతవరకు జీవితంలో కష్టాలే చవిచూశాను...."

నీవు నా జీవితంలోకి దేవతలా నడచి వచ్చిన క్షణాలు మర్చిపోలే
సివి. నే నెంతో అదృష్టవంతుణ్ణి.”

“కాదు....నేనే అదృష్టవంతురాల్ని.”

“పోనీ....మనిద్దరం.” రాధ నుదుటిని ముద్దాడాడు.

అంతలోనే రాధ కళ్ళల్లో నీరు సుడులు తిరిగి బుగ్గలమీదుగా
జాలువారింది.

“రాధా ! ఏమిటిది ?”

“జీవితంలో ఇంతకాలం పడిన కష్టాలకు వీడ్కోలుగా కడ
సారి అశ్రుబిందువులండీ ! మీ సాన్నిధ్యంలో ఇక నాకే దుఃఖమూ
వుండదన్న నిశ్చింత.” రాధకంతం రుద్దమయింది.

“రాధా ! జీవన కడలిలో ఆధారం దొరకక ఇంతకాలం
ఈడుతూ, అలసిపోయిన మనసు ఈ దాంపత్య నౌక వెలుగు తీరా
లకు చేర్చాలి-” రాధను గట్టిగా హత్తుకున్నాడు.

“మీరు వెలిగించిన ఈ దీపం మీకే ఆర్పితం.” రాధ పెదాలు
కంపిస్తున్నాయి.

“రాధా ! రాధా ! రా....ధా !” రాధ పెదాలను తన పెదాలు
మూవేశాయి. కాలం కరిగిపోయింది.

రాధకు దూరంగా వున్న ప్రతిక్షణం ఒక గడియలా, రాధ
చెంతనున్న ప్రతి ఘడియ ఒక క్షణంలా దాదాపు సంవత్సరం గడిచి
పోయింది.

మునసబుగారి ఇంట్లో పెళ్ళికి తమకు ఆహ్వానం అందింది.
ఆఫీసు పని ఒత్తిడివలన తనకు వెళ్ళే వీలు లేకపోయింది. రాధ

నొక్కదాన్నే పంపాల్సి వచ్చింది.

“రాధా ! వెంటనే వచ్చేస్తావుగా ?” దిగాలుగా తను.

“ఆఁ ! ఎన్నాళ్ళోనా ! వారంలో రానూ !” ఉడికిస్తూ రాధ.

“అమ్మో ! ఏడు యుగాలు నిన్నిడిచి వుండగలనా ?”

“మీరు వస్తే ఏడు క్షణాల్లా గడిచి పోతాయి.” కొంటెగా నవ్వింది.

“మాటలు నేర్పావు !”

“మనపెళ్ళయి సంవత్సరం అయింది మరి !”

“ప్లేజ్ ! రాధా ! రెండు రోజుల్లో వచ్చెయి. నీవు లేకుంటే పగలూ చీకటే.... ఆ బాధ నే పడలేను.” బిక్కమొగం వేసేసరికి రాధ పకపకా నవ్వింది.

“సరే ! పెళ్ళయిన రెండో రోజు సాయంత్రానికల్లా వచ్చేస్తాను.” జాలిపడింది రాధ.

“మై స్వీట్ ! వీలుంటే ఆరోజే రా. నీ కోసం బస్లు లెక్కిస్తూ కూర్చుంటాను.” గభాల్ని కౌగలించుకొని గట్టిగా ముద్దు పెట్టుకొన్నాడు తను.

“అబ్బా ! ఎప్పుడూ ఎరగనట్టే ?” చిరుకోపంగా అంది.

“నీ వచ్చేవరకు రాత్రిళ్లు దీన్నే నెమరు వేసుకొంటాను.” కొంటెగా అన్నాడు తను.

బస్టాండు వరకు వెళ్ళి రాధను బనెక్కించి వచ్చేశాడు

తను. ఐస్ కదులుతుంటే రాధ ఏదో పరాయిదేశం వెళ్తునట్లుగా అనిపించింది.

ఆ ప్రయాణమే తమ హృదయాల్లో చిచ్చు రగిల్చింది. పెళ్ళయిన రెండో రోజే రాధ బయల్దేరింది. ఆ ఊరుకు ఐస్లు తక్కువ. రెండు చూడు గంటలకు ఒకటిగాని పైనుండి రాదు. ఆ రోజు ఐస్లన్నీ పైనుండే రద్దీగా వుండటం వలన ఆ ఊరిలో ఆసటం లేదు.

చీకటిపడుతుంది. ఆ రోజు ప్రయాణం వాయిదా పడకూడ దన్న ఆత్రుతలో అటుగా వస్తున్న తెంపోలో ఎక్కేసింది. మధ్య జారిలో అది తలక్రిందులై రోడ్డు ప్రక్కనున్న అగాధంలో పడి పోయింది. ఆ ప్రమాదంలో ఒకరు అక్కడే చచ్చిపోయారు. మిగతా వాళ్ళంతా హాస్పిటల్లో చేర్చబడ్డారు.

ఆ మర్నాడు మధ్యాహ్నం తనకు కబురంది హాస్పిటల్కు పరుగెత్తాడు. బెడ్ మీద ఖాధతో మూలగుతూ రాధ.

తలచుట్టూ, కళ్ళచుట్టూ తెల్లటి బేందేజి. ఆ గుడ్డకు అంటు కొని ఎర్రగా ఆరీ ఆరని రక్తం. ఆ స్థితిలో రాధను చూసి తన హృదయం ద్రవించుకు పోయింది.

“రాధా !..... రాధా !.....” మంచం ప్రక్కనే కూర్చొని ప్రేమగా తడిపాడు.

తన స్పర్శను గుర్తించింది. చేతులతో తడిమింది.

“ఇక మీరొచ్చారు. నాకేం భయం లేదు.” రాధ కంఠంలో ధైర్యం.

“ఎలావుంది రాధా ?”

“తల కాస్త పోటుగా వుందంతే.” శుష్కంగా నవ్వింది. రాధ బాధను అణచిపెద్దున్నట్లు తనకు తెలుస్తూనే వుంది.

తన చేతుల్లోనే మగతలోకి జారిపోయింది.

“డాక్టర్ : నా రాధ పరిస్థితి ఎలా వుంది?” డాక్టర్ని కలికాడు.

“ప్రాణానికేం ప్రమాదం లేదు. కాని చూపు పోతుండేమో నని అనుమానంగా వుంది.” డాక్టర్ మాటలకు తలగిట్టిపోయాడు.

రాధకు చూపు పోగొట్టవద్దని రోజూ భగవంతుణ్ణి పేడు కొన్నాడు. రాజోయే ఫలితాన్ని గురించిన ఆలోచనలతో రాత్రిళ్ళు నిద్రపట్టేది కాదు.

గాయాలు తగ్గగానే రాధ కట్లు విప్పారు.

“చూడమ్మా ! మెల్లగా కళ్ళు విప్పిచూడు.” డాక్టర్ చెప్పగానే రాధ మెల్లగా కళ్ళు విప్పింది.

ఉపిరి బిగపట్టి రాధకేసి చూస్తుండి పోయాడు. రాధ ఒక్కసారిగా పిచ్చిదానిలా అరిచింది.

“చీకటి ! చీకటి ! నాకేం కనపడటం లేదు.” రాధ బాధపరుమని ఏడ్చింది. తనకు దుఃఖంతో మాటరాలేదు.

ఒక్కసారిగా రాధను కౌగిలిలోకి తీసుకొని బాధగా తన హృదయానికి హత్తుకొన్నాడు. ఓదార్చటానికి మాటలే రాలేదు.

గుండె పగిలేలా ఏడుస్తున్న రాధను చూస్తూ తను మౌనంగా రోదించాడు.

“డాక్టర్ : నా రాధకు ఇక చూపే రాదా ?” రాధను ఇంటికి

తీసికెళ్ళబోతూ అడిగాడు.

“మిస్టర్ కృష్ణారావు! రెటీనా, నర్వ్ ఎండింగ్స్ చెబ్బు తినటం వలన ఆమె చూపు పోయింది. ఆపరేషన్ జరిగితే చూపు రావచ్చు.” ఆయన మాటలకు తన ప్రాణం లేచివచ్చినట్లయింది.

“ఛ్యాంక్యూ డాక్టర్ : అందుకు ఎంత ఖర్చవుతుందింటారు?”

“సుమారు పదివేలు కావచ్చు! వెంటనే మాత్రం ఆపరేషన్ కు పీలుపడదు.” ఒక్కసారిగా తనూ నీరుగారి పోయాడు.

అంత డబ్బు తన దగ్గరెక్కడిది? ఎన్నాళ్ళు కూడబెడితే అంత సమకూర్చగలడు? అంతవరకు రాధనెలా సముదాయించాలి?

రాధను తీసుకొని ఇంటి కొచ్చాడు. రాధలో వెనుకటి ఆసందంలేదు. ఎప్పుడూ ఏదో ఆలోచిస్తూ విరాగిలా కూర్చోంటుంది.

“రాధా! డాక్టర్ నీకు చూపు వస్తుందని చెప్పారు. త్వరలోనే నీకు ఆపరేషన్ చేయిస్తాను.” రాధను ఓదార్చుతుండేవాడు.

అప్పుడు రాధ ముఖంలో వెలుగు కవిపించేది. ఆ తర్వాత మళ్ళీ నిర్లిప్తంగా ఉండిపోయేది.

సెలలు గడిచిపోతూ సంవత్సరం దాటింది. ఆపరేషన్ కు అవుతుందన్న ఖర్చులో ఒక వంతుకూడ కూడబెట్టలేకపోయాడు.

మళ్ళీ డాక్టర్ దగ్గరకు తీసుకెళ్ళి పరీక్ష కూడా చేయించలేక పోయాడు. రాధలో తనకు చూపు వస్తుందన్న ఆశ సన్నగిల్లుతుందేమోనని భయం వేస్తుండేది.

పుట్టుగుడ్డివాడు చీకటికి అలవాటు పడతాడు. గనుక దాన్ని

తేలిగ్గానే భరించగలడు. కాని మధ్యలో గుడ్డితనం వస్తే చీకటిని భరించలేక మానసికంగా బలహీనుడైపోతాడు.

రాధ విషయంలో అదే జరిగింది. అందుకే ఈ ఘోరానికి తలపడింది. ఏ శక్తో రాధను తనకు దక్కించింది. లేకుంటే జీవితాంతం తను కళ్ళుండీ గ్రుడ్డివాడయ్యేవాడు.

“ఏమండీ! నిజంగా డాక్టర్ గారు నాకు చూపు వస్తుందనే చెప్పారా?” రాధ ప్రశ్నకు కృష్ణారావు ఆలోచనలు తెగి ఉలిక్కి పడ్డాడు.

“నిజం రాధా! అలాగని అబద్ధం చెప్పి ఇంతకాలం వంచన చేస్తున్నాననుకొంటున్నావా? నీకు తప్పక ఆపరేషన్ చేయిస్తాను.” నమ్మకంగా చెప్పాడు కృష్ణారావు.

“ఆ ఆశే నన్ను బ్రతికిస్తుందండీ! నాకు చూపు రావాలి. మీ నేవలతో నా జీవితం తరించాలి. నా సాన్నిధ్యంలో మీ కలల నన్నీ భార్యగా వండించాలి. లేకుంటే మనశ్శాంతి వుండదండీ.” రాధ కళ్ళు వర్షిస్తున్నాయి.

రాధ కన్నీళ్ళు తుడిచాడు.

“రాధా! నీ కళ్ళు చంద్రుణ్ణి మించిన వెలుగుగోళాలు. ఆ వెలుగును తాత్కాలికంగా విడిచి చీకటి తెరలను కప్పింది. ఎలాగైనా ఆ వెలుగు తిరిగి చీకటిని చీలుస్తుంది. అందుకు కొంతకాలం నాకు అవకాశం ఇవ్వు. అంతేగాని మనసు వికలం చేసుకోకు.” కన్నీళ్ళతో అభ్యర్థించాడు కృష్ణారావు.

ఆపరేషన్ కు అయ్యే డబ్బుకోసం ఎన్నో విధాలుగా ప్రయత్నిస్తున్నానే వున్నాడు-కాని అతని ప్రయత్నాలకు ఎప్పటికప్పుడు ఏవో ఆటంకాలు వస్తున్నాయి. రోజులు గడుస్తున్నాయి.

రాధ కొన్నాళ్ళు ఉత్సాహంగా కనిపించినా తిరిగి వెనుకటి పరిస్థితికి వస్తున్నట్లు తోస్తుంది. రోజురోజుకు శుష్కించి పోతున్నట్లుంది. నిరాశ ఆమెను లోలోస దహించివేస్తూ రాధను తనకు దూరం చేస్తుందేమోనన్న భయం పీడిస్తుంటే కుమిలిపోతున్నాడు.

ఆఫీసులో ముఖ్యమైన స్నేహితులు ఒకరిద్దర్ని డబ్బు సర్దుమని అడిగితే మొండిచేతులు చూపించారు.

జనార్ధన్ మాత్రం, “కృష్ణారావు : నీ సీటు విలువ నీకు తెలియదు. నీవు కావాలనుకొంటే పదిరోజుల్లో పదివేలు సంపాదించి పెట్టండి. ఒకవేళ నేను అంత డబ్బు యిచ్చినా తీర్చటం నీవల్ల కాదు. సువ్వు ‘ఊ’ అంటే అంతా నేను చూసుకొంటాను. ఫిఫ్టీ - ఫిఫ్టీ.... నెల రోజుల్లో ఆ డబ్బు నేను అందిస్తాను.” ఓ క్రొత్తదారి చూపించాడు.

ఆ మార్గం అతనికెంతో అసహ్యమనిపించింది. అలాంటి సలహా ఇచ్చినందుకు జనార్ధన్ తిట్లు తినాల్సివచ్చింది. కృష్ణారావు చేతగానివాడుగా నలుగురితో చెప్పుకొని తన కపి తీర్చుకొన్నాడు.

ఆ పాపిష్టి డబ్బుతో రాధకు చూపు తెప్పించి, ఆమె పవిత్ర ప్రేమను తను కలుషితం చేయలేదు.... తను ఎంత త్యాగమైనా చేసి రాధకు చూపు తెప్పించాలి. వెనుకటిలా రాధ జీవితంలో వసంత్కం రావాలి. కోకిలలు గానం చేయాలి.” ఆలోచిస్తున్నాడు రోజూ.

అందుకు తనేం చెయ్యాలి ???

రోజూ కంటిమీద కునుకులేకుండా తీవ్రంగా ఆలోచిస్తూనే వున్నాడు.

పవిత్ర ప్రేమపై విధి విసరిన సవాలుకు పేదరికం ఓడి పోకూడదు. ప్రేమ జయించాలి. విధి ఓటమితో సిగ్గుపడాలి.

ఎలా ? ఎలా ?

“రాధా ! నేను ఆఫీసు పనిమీద క్యాంపు వెళ్తున్నాను. తిరిగి రావటానికి నెల పట్టవచ్చు.” బయల్దేరిచోతూ చెప్పాడు కృష్ణారావు.

“నెలరోజులే ! అంత కాలం మీరు లేకుండా నేనెలా వుండ గలనండీ !.... తప్పక వెళ్ళాల్సిందేనా !” దుఃఖంగా అంది రాధ.

“వెళ్ళక తప్పదు రాధా ! పిన్నిగారితో అంతా చెప్పాను. ఈ నెలనాళ్ళు అన్నీ ఆమె చూసుకొంటారు. దైర్యంగా వుండు.” కౌగిలిలోకి తీసుకొని జుజ్జుగించాడు.

“ముప్పయి రోజులంటే నాకు ముప్పయి యజ్జులండీ ! వీలయితే ముందే వచ్చెయ్యకూడదూ ?”

“నాకు మాత్రం సిన్నిలా ఒంటరిగా వదలి వెళ్ళటం బాధ కాదా రాధా ! కాని తప్పదు.... ఒక ముఖ్య విషయం చెప్పనా ?”

“ఏంటి ?”

“నేను రాగానే నీకు ఆపరేషన్ చేయిస్తాను. నిన్ననే డాక్టర్ గారితో మాట్లాడి వచ్చాను.”

రాధ ముఖంలో వెలుగు కనిపించింది.. రాధ కన్నీళ్ళు తుడిచి

వెళ్ళలేక వెళుతున్నట్లే తనూ ప్రయాణానికి సిద్ధపడ్డాడు. వసంతమ్మ గారికి రాధను గురించి పదేపదే చెప్పి వెళ్ళిపోయాడు.

* * *

కృష్ణారావు తిరిగి వచ్చేసరికి నెలదాటింది. ఆ నెల రోజులు రాధ ధ్యాసంతా అతనిమీదే. రోజులు లెక్కిస్తూ కళ్ళు కాయలు కాసేలా ఎదురుచూస్తూనే వుంది.

కృష్ణారావు రాగానే చంటిపిల్లలా అతన్ని పెనవేసుకొని ఎంతో ఆసందపడి పోయింది. రాధను కౌగిలిలో ఇముడ్చుకొని అతనూ కాలాన్ని మర్చిపోయాడు.

“ఇక ముందెప్పుడూ ఇన్ని రోజులు క్యాంపు వెళ్ళకండి.... ఈ సారి వెక్తే పిచ్చెక్కిపోతుంది.”

“నాకు మాత్రం బాధ కాదూ! ఉద్యోగం తీసివేస్తానన్నా సరే, ఇక ముందు వెళ్ళను. సరేనా!” రాధకు చక్కలిగింతలు పెట్టాడు.

“నీకు వెళ్ళేముందు ఒక సంగతి చెప్పాను. గుర్తుందా?”

“ఏ సంగతి!”

“నీకు ఆపరేషన్ చేయిస్తానని....”

రాధ మౌనంగా వూరుకొంది.

“రేపే హాస్పిటల్ కు వెళ్ళాలి. నీకు ఆపరేషన్ చేస్తారు. తప్పక చూపు వస్తుంది.... అప్పుడు చక్కగా మనం దాగుడుమూత లాడుకోవచ్చు.” నవ్వేశాడు మెల్లగా.

రాధ అతని వక్షంమీద తలానించి మౌనంగా వుండిపోయింది.

మర్నాడే హాస్పిటల్లో జాయిన్ చేశాడు రాధను. జేరిన మూడోరోజే ఆపరేషన్ జరిగింది.

ఎప్పుడూ బెడ్ దగ్గరేవుండి కృష్ణారావు రాధకు పరిచర్యలు చేస్తున్నాడు. కాలక్షేపం కోసం ఎన్నో కబుర్లు చెప్తున్నాడు.

రోజురోజుకు రాధలో మార్పు వస్తోంది. ఆమెలో వెనుకటి నిర్లిప్తత క్రమేణా దూరమౌతోంది. సూర్యోదయానికి సంకేతంగా తూర్పు దిశ ఎర్రబారినట్లుగా, ఆమె ముఖంలో సంతోష రేఖలు విచ్చుకొంటున్నాయి.

“ఏమండీ! నాకు చూపు తప్పక వస్తుంది కదూ!” పదేపదే అడుగుతుంది.

“తప్పక వస్తుంది రాధా! గ్రహణం విడిచిన చంద్రునిలా నీ కళ్ళలో వెన్నెల విరుస్తుంది. ఆ వెన్నెలలో నేను తరిస్తాను.” కృష్ణారావులో తన్మయత్వం.

డిమ్లెట్లో రాధ కట్లు విప్పారు.

“రాధగారూ! మెల్లగా కళ్ళు విప్పి చూడడానికి ప్రయత్నం చేయండి.” డాక్టర్ చెప్పాడు.

వెలుగును కప్పిన కవటాల్లా కనురెప్పలు విచ్చుకున్నాయి. ఆ కళ్ళల్లో జీవాన్ని చూడగలిగాడు కృష్ణారావు. రాధ కనురెప్పలు టపటప లాడిస్తుంటే వెన్నెల తనను ముంచెత్తినట్లుగా అనుభూతి చెందాడు.

“నాకు మసక మసగ్గా అంతా కనిపిస్తుంది నేను చూడగ....లు....గు....తున్నానండీ.” చిన్న పిల్లలా సంతోష పడుతుంది రాధ.

కృష్ణారావు గుండెలో కోటిదీపాలు వెలిగినట్లనిపించింది. డాక్టర్ క్రమేణా గదిలో వెలుతురు పెంచారు. ఆ వెలుగులో అంతా స్పష్టంగా చూడగలుగుతున్న రాధ ఆనందానికి అవధులు లేకపోయాయి.

“మిస్టర్ కృష్ణారావు ! షి విల్ బి ఆల్ రైట్!” అన్నారు.

“థాంక్యూ సర్ ! నా రాధ కళ్ళకు వెలుగిచ్చారు. మీమేలు జ్వలలో మర్చిపోలేను.” చేతులు జోడించాడు కృష్ణారావు.

డాక్టర్ చిరునవ్వుతో కృష్ణారావు భుజం తట్టి జయటకు సడిచాడు.

ఒక్కసారిగా రాధ చూపులు కృష్ణారావును ఆపాదమస్తకం తడిమాయి. మాటలతో వ్యక్తం చెయ్యలేని ఆనందంతో ఆమె హృదయం నిండి పోతుంటే హృదయ స్పందన వేగం హెచ్చింది.

ఎంతో చెప్పాలనుకొంటున్నా, ఏమీ చెప్పలేని స్థితిలో ఆమె పాదాలు ప్రకంపిస్తున్నాయి.

రాధ గబ్బి కృష్ణారావును కౌగిలించుకొని అతని వక్షంలో తలదాచుకొంది. ఆమె కన్నీళ్ళతో అతని వక్షం తడిసిపోయింది. రాధ వీపు చుట్టూ చేతులుంచి మెల్లగా నిమరుతుండిపోయాడు.

‘ఏమండీ ! నాకు పునర్జన్మ ప్రసాదించారు. ఇంతకాలం చీకటి జీవితాన్ని గడపలేక, అశాంతిలో మీ మనసును ఎంతో

నొప్పించాను. అంతులేని మీ ప్రేమ పరిచర్యలతో నన్ను ఋణ గ్రస్తురాల్ని చేశారు. జన్మ జన్మలకు మీదాన్నిగా నేవ చేసుకొంటాను.' భర్తతో చెప్పగలుగుతున్నాననే భావిస్తుంది రాధ.

పైకి వినిపించకున్నా, ఆమె హృదయం నుండి అవ్యక్త భావలహరి వికబ్ధంగా అతని హృదయంలోకి ప్రసరిస్తునే వుంది.

గుడ్డిదానిగా బ్రతకలేక, చూపు రావాలన్న ప్రగాఢమైన కోరికతో ఆపరేషన్ కు అయ్యే ఖర్చు గురించి అంతకుముందు ఆలోచించలేకపోయింది రాధ. ఆ డబ్బుకోసం తన భర్త ఎన్ని కష్టాలు పడ్డారోనన్న ఆలోచన మనసులోకి రాగానే ఉలిక్కిపడింది రాధ.

ఆ విషయం కృష్ణారావును అడగాలని మెల్లగా తలెత్తి అతని ముఖంలోకి చూసింది. అతని చెక్కిళ్ళమీదుగా జాలువారుతున్న కన్నీటి బిందువులు ఆమె ముఖమీద పడ్డాయి.

రాధ భర్త కళ్ళలోకి పరీక్షగా చూసింది. అనుమానంతో కళ్ళు విశాలం చేసి మరీ చూసింది. అతని ఎడమకన్ను పొడిగా కనిపించింది. అది కన్నీటిని స్రవించటంలేదు. విశ్వలంగా, నిర్జీవంగా మెరుస్తున్న ఎడమ కన్నును చూసి ఒక్కసారిగా రాధ తుళ్ళిపడింది.

అది గాఙు కన్ను.

